

## #idmet l-Għaqda Muzikali Imperial

**Josef Borg**  
President



Għal darb'ohra nagħtikom merħba u nistiedinkom biex taqraw din l-pubblikazzjoni "Lehen l-Imperial" li ta' kull sena l-Għaqda Muzikali Imperial tippubblika fl-okkażjoni tal-Festa Ad Unur ta' Marija Bambina. F'din il-pubblikazzjoni wieħed isib taġrif dwar sena ta' ħidma li ssir mill-Għaqda taġna sewwa permezz ta' servizzi u attivitajiet li jkunu saru ġewwa l-Melliġna u oħrajn li jkun saru madwar Malta, kif ukoll taġrif ieħor mill-aktar interessanti dwar storja, drawwiet u tifikriet li jżewqu din il-pubblikazzjoni biex bħal kull sena tkun interessanti u mfittxija minn ħafna nies.

Fis-Seduta Ġenerali tas-17 ta' Frar 2018 kien maħtur Kumitat Direttiv ġdid għas-snin 2018-2019. Dan kompla fuq il-ħidma tal-kumitat preċedenti fit-tmexxija tas-soċjetà kif ukoll organizza diversi attivitajiet li jzommu l-każin ħaj. Jgħinu lill-Kumitat fit-tmexxija nsibu wkoll lill-Kummissjoni Banda u Kor u lill-Kumitat Żgħażaġh. Il-Banda Imperial din is-sena kellha l-unur li tiegħu sehem fiċ-ċelebrazzjonijiet tal-Ftuħ Uffiċjali ta' Valletta 2018 li saru biex jimmarkaw l-avveniment storiku fejn il-Belt Valletta ħadet it-titlu ta' Belt Kapitali Ewropea tal-Kultura.

Kienet grajja unika li fiha l-Banda Imperial kellha l-unur li tiegħu sehem. Attività oħra li kienet organizzata mill-Fondazzjoni Valletta 2018 u li l-Banda u l-Kor Imperial kellhom l-opportunità li jieħdu sehem fiha kienet dik bl-isem ta' Sentieri, organizzata fil-Park tal-Majjistral f'April 2018. Kienet esperjenza unika u differenti għall-Għaqda taġna, imma li laqget is-suċċess mixtieq.

Din is-sena, wara diskussjoni fil-Kummissjoni Banda u Kor, ħsiebna biex nagħtu spinta lill-kunċert li jsir f'Ħadd il-Palm u għalhekk kien deċiż li dan jibda jsir fil-Knisja Arcipretali, post aktar addattat għal kunċert marbut mal-Gimgha Mqaddsa, bil-Knisja armata għall-okkażjoni tikkumplimenta bil-kbir mal-muzika u l-ħsiebijiet li jsawru dan il-programm. Il-Banda Imperial bħal kull sena taġti diversi programmi u servizzi kemm fil-Melliġna u

anke madwar Malta, bil-provi għal banda li jsiru regolari darba fil-gimgha. Minn qalbi niringrazzja lill-bandisti taġna għall-impenn u s-sagrificju li huma jagħmlu. Il-Kor Imperial jagħti s-sehem tiegħu b'mod tajjeb ħafna f'kunċerti li jittellgħu minn żmien għal żmien, kif ukoll jakkumpanja l-Banda fi programmi muzikali li jsiru matul is-sena.

Wara iktar minn sena li ħadet it-tmexxija tal-Kor is-Sinjura Julie Thomas, hu ta' sodisfazzjon għalina li fit-tmexxija tal-Kor kien hemm kontinwità, fejn qed jittellgħu kunċerti ta' livell għoli li jpaxxi l-widna ta' dawk kollha li jattendu u jkun hemm kummenti ferm sbieħ dwar is-siltiet li l-Kor ikanta. Nixtieq nawgura aktar suċċess lill-Kor taġna u niringrazzja lill-membri tal-Kor għall-impenn u s-sagrificju taġhom. It-tmexxija tal-Banda u tal-Kor, u t-tagħlim muzikali li jingħata ġewwa l-Każin huwa responsabbli għalihom is-Surmast Direttur Anthony Borg flimkien ma' Julie Thomas, Philip Schembri u Geoff Thomas. Nawgura li nkomplu b'din il-ħidma sabiex nkomplu ntejbu l-livell muzikali tal-Banda u l-Kor Imperial.

Fil-ħajja hemm il-waqtiet li jagħtuk gost u jferrħuk, waqt li jġu perjodi li jniktuk, b'mod speċjali meta titef ħbieb li għal ħafna żmien tkun tafhom, ħdimt qrib taġhom u li taw is-sehem taġhom u ħadmu fis-soċjetà. Qed nagħmel referenza għall-President Onorarju Joseph Bartolo, il-bandisti Michelle Sharma u Anita Gray, il-membri tal-Kor Odette Zammit, kif ukoll membri tal-każin u benefatturi li mietu matul din is-sena. Meta titef membru minn tal-familja titnikket, izda meta matul din is-sena tinfna numru mhux ħażin ta' membri u ħbieb in-niket ikun ħafna iktar.

Huwa diffiċli għalija li nsellem lil kulħadd u m'iniex it-tip li noqgħod nagħmel ħafna elogġi. Izda naħseb li huwa dover li nsellem lis-Sinjura Michelle

Sharma u Anita Gray tas-servizz u l-impenn li dejjem taw lil Banda Imperial. Is-Sinjura Odette Zammit kienet sa mill-bidu nett membru tal-Kor Imperial, baqgħet attiva sal-aħħar anke meta minħabba mard ma kienx faċli li tagħti s-sehem tagħha fil-Kor. L-impenn u l-ħidma kbira li ta l-ħabib tiegħi s-Sur Joseph Bartolo żgur li ma kinitx faċli fi żminijiet li kienu aktar diffiċli minn tal-lum. Aktar minn sittin sena ħidma f'karigi important li b'konsistenza u b'deċiżjonijiet mhux dejjem popolari wasslu biex aħna llum ingawdu l-frott tagħhom. Ġużep kien raġel fuq l-irġiel.

Kulhadd ikollu l-ħsibijiet u l-fehmiet tiegħu, argumenta kemm trid, iżda meta l-Kumitat jieħu deċiżjoni, anke meta ma tkunx kif jaħseb hu, arah ikun minn tal-ewwel li jara li dak li ddeċieda l-Kumitat isir. Ħdimt miegħu għal ħafna u ħafna snin, tgħallimt ħafna minn għandu, jaħdem mingħajr ħafna daqq tat-trombi imma b'rieda sħiħa u interess wieħed, dak li jara l-ġid komuni kemm għas-soċjetà kif ukoll għall-għaqda fil-Mellieħa. Irrid insellem ukoll għadd ta' membri u benefatturi li ħallewna matul din is-sena. Għalkemm mhux possibbli li nsemmihom wieħed wieħed, xorta waħda niringrazzjahom għall-ħidma li taw lis-soċjetà.

Nagħti l-kondoljanzi lill-familjari kollha ta' dawn il-ħbieb tagħna u nemmen li daww il-persuni li kienu altruwisti u ġenerużi f'ħajjithom igawdu l-premjura li jisthoqqilhom wara l-ħajja fuq din l-art.

Meta wieħed ikun jagħmel parti mit-tmexxija ta' soċjetà, l-għan ewlieni għandu jkun li l-għaqda li jkun parti minnha tibqa' miexja 'l quddiem. Irridu

nħarsu lejn x'inhuma l-isfidi li għandna quddiemna u nkunu kapaci nbiddlu għall-aħjar dak li jkun waqa' lura jew li ma jkunx għadu relevanti għall-preżent. Ma jfissirx li għandna nbiddlu kollox, iżda li nzommu dak li hu tajjeb waqt li nbiddlu dak li jkun hemm b'żonn. Hekk qegħdin nagħmlu aħna bħala kumitat, naraw dak li nistgħu ntejbu u nieħdu daww id-deċiżjonijiet li huma importanti. Irridu naraw li l-affarijiet li nagħmlu jkunu sostenibbli għax b'hekk biss inkunu ċerti li hemm futur għas-soċjetà.

Illum kull każin tal-banda għandu sfida li qegħda dejjem tikber, dik li jkollu dħul biżżejjed biex ikopri l-ispiza kurrenti. L-ispiza tal-banda dejjem toghla, il-manutenzjoni tal-bini u affarijiet oħra dejjem tiżdied, u jekk ma jkunx hemm dħul alternattiv, l-piż finanzjarju dejjem jikber. Qegħdin naraw kif jista' jkollna dħul iehor minn skemi li joħorġu minn żmien għal żmien biex intejbu l-operat tagħna. B'hekk biss nistgħu nassiguraw li l-Każin jibqa' jitmexxa 'l quddiem bl-isfidi kollha li jeżistu fil-ħajja tal-lum. Is-sostenn finanzjarju waħdu mhux is-soluzzjoni. L-impenn volontarju ta' ħafna persuni li lesti jiddedikaw ftit mill-ħin tagħhom huwa l-aqwa garanzija biex is-soċjetajiet tagħna jkollhom futur sabiħ.

Nagħlaq dan il-messaġġ billi nawgura lill-poplu Mellieħi fl-okkażjoni tal-Festa Ad Unur ta' Marija Bambina u niringrazzja lil kull min b'mod jew iehor joffri l-għajnuna tiegħu lill-Għaqda Muzikali Imperial.

Il-Festa t-Tajba lil kulhadd.

Bejn il-24 t'Awwissu u t-8 ta' Settembru 2018

ser inxandru 'live'

l-attivitajiet tal-Għaqda Muzikali Imperial

u l-funzjonijiet reliġjużi

fl-okkażjoni tal-

**Festa ta' Marija Bambina 2018**

fuq is-sit elettroniku

**www.imperialbandclub.com**